

2019

IL-QARĊILLA



TREVOR ŻAHRA



KITBA TAŻ-ŻWIEĠ
BEJN HASINA-MOHANA
U JACOB CALLUS

Quddiem il-manifku nutar Falzon Brincat

NUTAR:

Ejjew ersqu fis madwarna
B'seb'ghajnejn u lkoll attenti,
Kif tinsabu hawn miġbura,
Qraba, hbieb, ġirien, parenti;

Għax illum, dan li se niktbu
Se jkun l-aqwa dokument,
Bil-wegħdiet taż-żewġ familji
Se jkun jorbot legalment.

Quddiemi: il-manifku
Nutar Falzon Brincat,
Li minn taht idejja jgħaddu
Is-sigrieti tal-istat.
Mela mingħajr telf ta' żmien,
Norbtu bil-kitba minflok bil-kliem.

Tħokk magenbi hawn l-Għarusa
Xbejba tabilhaqq grazzjuża,
Iġġib l-isem Hasina-Mohana
Kif taraw: hi tfajla Indjana,
Hi u l-għarus bdew f'daqqa jinnamraw,
Xhin fuq il-facebook qabdu jiċċettjaw;
Familja tat-tajjeb ... għax bużnannuha ġej
Mill-belt kbira w famuża ta' Bombay,
Fejn kien indaħal għal salt intrapriži,
Jisraq u jimbrolja l-aktar lis-suldati Ingliži.
Imma issa li kien, kien,
U għad fadal daqsxejn wirt minn dak iż-żmen.

RIMA 1

It-Tina-Biskuttina
U l-musbieħ irid il-ftila,
Il-ftila mhix musbieħ
Min hu ikrah, mhux sabiħ.

Is-sabiħ mhuwiex ikrah
L-għarus le mhux iblah,

Iblah mhux l-Gharus
Dak ix-Xejk mhuwiex qazquż.

Mhux qazquż dak ix-Xejk,
U t-torta mhijiex kejk
Il-kejk mhuwiex torta,
U l-Gharusa mhijiex Torka.

Le Torka mhix dik l-Gharusa
U kulhadd jixtieq ibusha,
Ibusha jrid kulhadd,
U l-plattina mhijiex platt.

NUTAR:

Hawnhekk fuq ix-xellug jinsab l-Gharus,
Malti daqskom u daqsi: Jacob Callus!
Familja serja u tar-ruħ,
Missieru digà fetah erba' djar tax-xjuħ,
Ihaddem il-klandestini:
Kemm Alla ħalaq Indjani u Filippini;
U biex ir-rata jżommha dejjem baxxa
Ifotti kemm jiflah fil-kontijiet tat-taxxa.
Imma b'daqshekk mhux ser imur l-infern...
Għax sal-anġli tas-sema jfottu l-gvern.

Imm' issa ħallina minn dan,
Li ma jmurx ideffes denbu x-xitan!
Ejjew naraw il-familja tal-gharusa
Kemm se jagħtuha dota utli u lussuża.

MISSIERHA

Jien se ntiha sett għamara
Gwardarobbi w lavamani
Ordnajthomlha esklużivi
Ħelsu minnhom it-Taljani.
Tgerrem fihom ftit tas-susa,
Mgħarrqin biss b'xi żewġ barxiet,
U x'aktarx il-garanzija
Ilha għomor li skadiet.

U l-gradenza u t-twaletta
Mimlijin tixlif u skaldi,
Imma dana hu sett storiku
Jghidu kien ta' Garibaldi.
Ghandha s-sodda bil-pilastri
U biċ-ċelu, maħdum ġdid,
Tista' ġġerri il-purtieri
U tkompli ġġerri kull fejn trid!
Fil-mera tat-twaletta
Tbajja' kbar tal-umdità,
Madankollu jservu tajjeb
Kontra d-dnub tal-vanità,
Biex meta l-għarusa lejha thares,
Ma toqghodx tintefah bis-sbuhija,
U flok wiċċha, hemm fil-mera,
Tara l-mappa ta' Sqallija.

OMMHA:

Jiena se ntiha hamsin *sari*
Kollha lbiesi tal-ħarir,
Materjal li sabiex ġibtu
Kelli nidhol fi nkwieta kbir;
Ħafna minnu kuntrabandu
Ġie ġo kaxxi kbar tal-landa,
Għat-taparsi se jintuza
Għall-purtieri ta' lukanda.
Dan hu drapp mill-aktar rari
Għandu t-timbru tal-inspector,
Tista' tilbsu jekk tithajjar
Tikkompeti għall-X Factor.
Hemmhekk anki tista' ttejjeb
Is-sitwazzjoni finanzjarja
Meta Ira Losco tgħidlek
"Għandek vuċi straordinarja!"
U tghallem l-Ingliż sewwa
Għax inkella ċans m'għandekx,
Jekk tkellimha biss bil-Malti
Xandra Aulden ma tifhmekx.
U hawnhekk qed nagħtik sigġu,
Biex fl-X Factor tieħdu miegħek,

Halli jekk ma jaghtukx wiehed
Ikollok serh is-sorm minn tieghek.
U xejn tinkwieta dwar l-udjenja,
Bil-mijiet tarahom ġejjin,
Sitt vapuri shaħ mimlija
Bis-sapporters kbar Ghawdxin,
Dawk offrewhom kollox b'xejn,
U hekk kitbulhom fuq il-karti:
"Se nħallsulkom għall-X Factor
Biex issiru tħobbu l-arti!"

Din is-*sari*, xhin tilbisha
Taf tkun sexy mhux bi ffit
Tista' tghatti fejn jaqbillek
U tista' tikxef kull fejn trid!
Tista' tilbsu jekk tithajjar
Li tagħmilha ta' mudella,
Jew jekk trid li tibda tieħu
Parti f'xi telenovella;
Għax għalkemm m'intix attriċi
U Mulej mhux għal dan ħalqek,
Xorta tghodd għat-television...
L-aqwa li taf tiftaħ ħalqek!
Tista' tieħu sehem f'*Manwela*
Play mill-aktar spirituza,
Imma naħseb aktar postok
Illi tieħu sehem f'*L-Għarusa*
Imbagħad jekk f'*Division Seven*
Tkun trid tmur sabiex tiżvoga,
Hemm titgħallem kif tirreċta,
U anki wkoll kif tieħu d-droga.
U jekk trid ma jarak ħadd,
U fis-surveys tmur ħażin,
Tista' tieħu sehem f'xi drama
Minn dawk t'Eileen Montesin.

NUTAR:

Mela nistgħu niktbu kollox
Kif bil-ligi necessarju,
Biex intemmu l-istkrittura

Ta' dan il-famuż dotarju.
Imm' għad fadal rigal sbejjah
Biex mal-lista jkun miżjud,
Se jingħata bl-akbar herqa
Mingħand dana: l-ewwel xhud.

RIMA 2

Il-Platt mhuwiex plattina
Iç-Ċiniż rigal ġie jtina,
Rigal tana iç-Ċiniż
U l-ġakketta mhijiex qmis.

Mhijiex qmis il-ġakketta
L-ODZ hi art perfetta
Art perfetta l-ODZ
Fuqha nibnu mitejn flett.

Mitejn flett se nibnu fuqha
Ħaż-Żabbar mhuwiex Ħal Luqa,
Mhux Ħal Luqa Ħaż-Żabbar
Kemmu hu għaref dan-nutar.

ĊINIŻ:

Iva, jien xhud tal-Għarusa
Ħabib tagħhom wisq għażiż,
U kif naħseb indunajtu,
Jiena sinjurun Ċiniż.
Negozjant tal-prima klassi,
Kważi d-dinja kollha dort,
Imma jiena Malti daqskom
Għaliex xtrajt il-passaport.
U sabiex nagħtikom xhieda
Tal-istima u r-rispett
Se nagħtiha tnax-il tomna
Fuq art kbira ODZ.
Għad m'għandhiex permess għall-bini,
Ma nafx dan jekk għadx jitfaċċa,
Tista' biss tmur tonsob fiha,
Jew inkella tmur il-kaċċa.
Imma l-kbir u għaref Konfuċju

Kien jghidilna “nittamaw”,
U dwar dawn it-tnax-il tomna,
Žgur xi haġa nirrangaw.
Għax bis-sabar u bil-kalma
U b’daqsxejn tan-*negotiation*
Permess nasal nakkwistalek,
Biex ittella’ petrol station!
Kollox bl-akbar onestà,
F’soċjetà li jimpurtaha!
Lill-Għarus ukoll se nagħti
Din il-pupa helwa w fina,
U kif wieħed jista’ jobsor
Din maħduma kollha ċ-Ċina.
Kif qed tara hija *life size*,
Fiha m’hawn ebda nuqqas,
Din taqdik kull meta mara
Tgħid li għandha wġiġh ta’ ras.
Magħha tista’ tkun sportiv
Bla m’hemm bżonn kontraċettiv.

NUTAR:

Ħbieb tiegħi, din hi xhieda
Tal-ġid li l-barranin
Hawn qed iġibu fostna
U jqassmu lill-Maltin,
Dax-xhud Ċin iż: Chang-Pengu
Qed jagħmel għotja pubblika,
Jisthoqqlu li xi darba
Jagħtuh Ġieħ ir-Repubblika.
Imm’ iss’ ejjew inhaffu
Għaliex iż-żmien prezzjuż,
U ngħaddu għax-xhud l-ieħor
Min-naħa tal-għarus.
Kif tħares lejħ, iġiblek
Għajnejk wara widnejk,
Għax dan sinjur mis-Sawdi
Anzi fil-fatt hu Xejk!
Rajjes-Karim bin Ahmed,
Li b’harstu l-qlub iħoll,
Bilhaqq, insejt ngħidilkom:

Dan huwa Malti wkoll.
Ghidilna ftit Sur Rajjes ...
X'se ttihom lill-Għarajjes?

XEJK:

Jien ġejt Malta kollni heġġa
Ġo din l-art tax-xemx u s-sħana
Ġejt apposta biex nistudja
Fl-Università Amerikana.
Imma tgħidx kemm qed nitwahħax,
Kważi sejra lura saħħti!
Għaliex f'dik il-binja kollha
Hemmhekk jien sibt ruħi waħdi.
U flok il-lecturers kwalifikati,
Sibt ġo fiha salt fatati.
Imm' ej ninsew l-inkwiet u l-għali,
Ejja nkompli bir-rigali!
Jien deheb iswed se noffrilhom,
Minn arti impurtat,
Sittin barmil mill-aqwa
Ta' żejt mhux raffinat;
Biss, iżda jekk fil-freeport
Dawn jispiċċaw maqbuda,
Minflok dan iż-żejt iswed,
Nagħtihom żejt tal-ħuta,
Jew ftit żejt taż-żebbuġa
Minn dak li nagħmel jien,
Jew forsi żejt ir-rigħnu,
Jew ftit żejt tal-kittien.
Għax minn dak li qed nara
Iż-żejt wisq teħtiġuh,
Peress li f'dan pajjiżkom,
Xejn m'għad hawn żejt fl-uċuħ.
U 'k l-għarus ... lill-għarusa
Jagħtiha ftit taż-żejt,
U jigri ġirja wrajha
Sa wara l-bieb tal-bejt,
Żgur li malajr jinduna
Il-pjaċir kif għandu jkun,
U d-dipstick malajr tgħidlu,

Kemm fadal żejt fil-honeymoon.
U billi għandkom traffiku
Li jimxi aghar min-nemel,
Iddecidejt li ntihom
Rigal ta' tnax-il gemel.
Għax dawn trasport mill-aqwa
Fis-sħana ta' did-dinja
U jekk tmur għax-xogħol fuqhom
Tasal qabel tal-linja.

NUTAR:

Jien tassew inħossni mnixxef
U skantat bis-serjetà,
Għax illum tassew qed tidher
L-akbar ġenerozità.
Kulhadd ġej b'rigali fini,
Biex imħabbtu fis jurina,
Flok il-Karnival ... nistħajjel
Li wasalna nhar l-Istrina.
U għalhekk, tibzghux, għad fadal
Elf rigal li jqum wisq flus,
Ġejjin 'l hawn bil-ħegġa kollha
Mill-familja tal-għarus.

MISSIERU:

Jien xtaqt li sorpriża ntkom
Li ġġibilkom żgur fortuna,
Suppost li kellu jżewwiġkom
L-Arcisqof Monsinjur Scicluna
Imma ostreċ, sfaxxa kollox!
U tharbtina kollu l-pjan,
Għax l-Isqof f'salt sejhulu
Għal xi xogħol fil-Vatikan;
Għax kif naħseb, tafu sewwa,
Hu miżmum fuq wiċċ l-idejn,
U mingħajru l-Papa Franġisku
Mhu kapaċi jagħmel xejn.
Iżda xejn la ssewdu qalbkom,
Għaliex skont ċertu stħarrig,
Il-barka se jibagħtilkom

Biex tpoġġuha ġo gwarniċ.
U la għandkom din il-barka
Niezla troxx fuqkom it-tnejn
Jien u ommkom ħsibna w rajna
Illi żgur m'għandkom bżonn xejn.
Imma ħsibna biss li ntukom
Dar-rigal li jżid is-sħana,
Ipprudata taħdem dejjem
Hawn arawha: l-kutra tagħna.
Fuqha ħdimna bl-akbar heġġa,
Tajna l-isbaħ kontribut
Għaliex preċiżament fuqha
Ġie l-Għarus ikkonċeput;
Din hi garanzija sewwa
Illi fuqha daqqa w ġewwa!
U biex tishon u tattakka
Kemmm tqabbadha ma' xi plakka.

OMMU:

U se ntukom ritratt tagħna
Sabiex żgur ma twarrbuniex
U fl-anniversarju tagħna,
U fil-birthdays ... ma tinsewniex!
U sabiex tassew turini
Illi bqajt tifel sinċier
F'Jum l-Omm rigal aġhtini

MISSIERU:

U tinsiex Jum il-Missier!

OMMU:

U b'daqstant rigali sbieħ
Li ġibtuhom ma nafx kif,
Żgur se tgħixu ta' sinjuri...
(*aside lill-missier*) U aħna b'hekk, ħlisna ħafif.
Imma ħsibna wkoll nagħtukom
Rigal utli w adattat,
Biex l-iskart li jkollkom f'darkom
Jibda jiġi separat;
U flok l-iskart tghidlu GET OUT

Tibda tgħidlu SORT IT OUT.
F'dil-container safranija
Tpogġu l-qoxra tal-lumija,
U ġo dan it-tank ħamran:
Iż-żerriegħa tad-tadam.
Imbagħad f'dan it-tank stupend:
It-toilet paper "second-hand",
Ġo dan il-container vjola
Tpogġi l-homeworks tal-iskola,
U ġo dal-container roża,
Tistgħu anki tqiegħdu mogħża!
U intom tistgħu tpogġu haw'
Jekk għad taslu tisseparaw!

NUTAR:

W issa biex inkomplu nżidu
Ma' dil-festa allegruza,
Għandna wkoll rigal speċjali
Mill-Għarus dritt għall-Għarusa.

RIMA 3

Dan-nutar kemm hu għaref
U l-frieket mhux imgħaref
L-imgħaref mhumiex frieket
U l-għarus kemm huwa sieket

Kemm hu sieket dak l-għarus
Għax it-tieg kemm se jqum flus,
Kemm se jqumlu flus it-tieg
U d-dundjani mhux tigieg.

Mhux tigieg dawn id-dundjani
U ċ-Ċiniżi mhux Indjani,
Mhux Indjani ċ-Ċiniżi
Żwieg bħal dan għabilna kriżi.

Ġab il-kriżi żwieg bħal dan,
L-Algerin mhuwiex Taljan
Mhux Taljan dak l-Algerin
Kif imtlejna barranin.

GĦARUS:

Din l-għarusa helwa tiegħi
Għandha natural speċjali,
Dilettanta tan-natura,
Iffissata fl-annimali.
Iżda l-aktar l'għandh' għal qalbha
U dwar dan tghidx kemm tiftaħar,
Huma dawk il-ħlejjaq kollha
Illi jgħixu ġewwa l-baħar.
Għalhekk qed nipprezentalha
Dis-sallura li nħobb jien,
Li bi ftit tmellis speċjali
Malajr tikber u tiċkien.
Ibqa' ċerta li dil-ħlejjaq
Sejra tqabbdek it-tferfir,
Għax din hi sallura mqarba
Li taf kif tagħtik pjaċir.
Ġol-akkwarju dejjem żommha
Dak l-akkwarju tant sigriet,
Is-sallura hemm tixxala,
Fit-tixrib u d-dlamijiet.

GĦARUSA:

Jien ukoll ... ismagħni sewwa:
Din l-art verġni lilek nagħti,
B'dan il-wied u dawn l-għelieqi
B'żewġ muntanji ippuntati.
Jien naf sew kemm thobb tixxabbat
U kemm joghġbok das-sugġett,
Tiela' dejjem mal-muntanji
Sakemm tasal sa fuq nett.
Imbagħad hemm, bejn il-muntanji
Inti l-akbar hena ssib,
U erhilek toqġhod tgharrex
Forsi ssib daqsxejn ħalib.
U jien naf illi sa fl-aħħar,
Tibda tfittex is-serħan,
U tispicċa toġhdos 'l isfel,
Ġewwa dak il-wied mudlam.

NUTAR:

U b'hekk għandna kollox postu,
Għax dan mhux kuntratt taċ-ċajt,
Hawnhekk jien niżżilt kull kelma
B'mod legali *black on white*.
Imm' għad fadal bniedem ieħor:
Forsi ma tafuhx lil dan,
Hawn il-*wedding organiser*
Illi hu baħbuħ Serbjan.

RIMA 4

Barranin kif imtlejna
L-irkotta mhijiex gbejna
Il-gbejna mhix irkotta
Dan it-tieg kif se jitfotta.

Se jitfotta dan it-tieg
Il-fuħħar mhuwiex ħgieg
Mhuwiex ħgieg il-fuħħar,
Ara kif sejr in għall-agħar.

U għall-agħar kif sejr in,
Is-suldati mhux baħrin,
Il-baħrin mhumiex suldati,
Karnival mimli ċuċati.

Biċ-ċuċati l-Karnival,
U s-sidrija mhix fardal
Mhix fardal is-sidrija
Kemm bluhat u frattarija

SERB:

I am totally organizzat,
Always ready u ppreparat,
Naħseb sewwa ... *I plan and think*
Naf meta nservi il-*welcome drink*;
Yes, my service hu mill-aħjar
Naf meta niftaħ il-*cocktail bar*
Naf kif immexxi bla ħafna nejk,
Naf meta jaqsmu il-*wedding cake*;

U jiena mieghi m'hemmx *fuckin'* ċajt
Min idejjaqni nsabbtu mal-ħajt
Jew inħabbtu mal-koxxa tal-bieb
Jew niftaħlu rasu ktieb.
Mieghi *no non-sense* ... kollox bi pjan
Cause I'm ġhala biebi ġħax jien Serbjan.
U biex nurikom li ftit hawn bħali
Ser inħabbrilhom dawn ir-rigali,
Li se jagħtuhom korpi speċjali
Certain companies parastatali:
From AirMalta rigali bil-bajd
Very useful during some flight,
Qed joffrulkom, kif se taraw
Ikel b'xejn meta tivvjaġġjaw,
Bziezen, bil-laħam, bit-tiġieġ jew ħut,
Ġobon, murtadella, zalzett u perzūt;
During your flight dan tistġhu tikluh
And don't worry mhux se tmutu bil-ġuħ.
Tat-TVMalta qed jippjanaw
Li t-tieġ tagħkom jiġu jiffilmjaw,
U malli jsibu ftit spazju frank
Ixandruhulkom fuq Xarabank;
Ukoll qed jagħtukom dil-garanzija
Li malli jkollkom l-ewwel tarbija;
Mingħajr m'hemm bżonn li tħallu kapparra,
Jeħdulkom ritratt magħha b'zaqqkom barra;
Jista' jkun jiċċaqlaq inkella *still,*
Izda wisq isbaħ minn ta' Ben Camille.
Anki l-Qorti bi ħsieb profond,
Fuq is-servizz tagħhom qed joffrulkom skont,
Fifty per cent discount biex jintużaw,
Kemmil darba taslu tiddivorzjaw.
Transport Malta bagħtulkom stedina
Biex tkunu tal-ewwel li tġhaddu mill-mina
From Malta to Gozo meta tivvjaġġjaw
Forsi ... perhaps thirty years from now!
Se tkunu wkoll kopja onorata
Li tużaw il-*bridge* ta' ħdejn l-Addolorata,
U taqtġhu ż-żigarella ... dan l-isbaħ rigal
Akkumpanjati mit-tfal tat-tfal!

B'hekk qed taraw *there's no mistake*
Jien *wedding organiser* mhux bin-nejk,
Ix-xorb inqassam b'ekonomija
And I'll set aside xi tużżan' għalija,
Naf kif ingennen mara gustuża
Kif diġà għamilt ma' omm l-għarusa...

Għax jiena mieghi m'hemmx *fuckin' ċajt*
Min idejjaqni insabbtu mal-ħajt
Jew inħabbtu mal-koxxa tal-bieb
Jew niftaħlu rasu ktieb.
Mieghi *no non-sense* ... kollox bi pjan
Cause I'm għala biebi għax jien Serbjan.

NUTAR:

Isktu ... ieqfu ... kalma u paċi!
Hekk wasalna sew għat-tmiem,
Ejjew nagħlqu din il-kitba
Bl-akbar ħbiberija w sliem.
L-ewwel jersqu 'l hawn l-għarajjes,
Biex bil-galbu jiffirmaw
U fejn huma l-ġenituri?
Ejjew, ħaffu ... ersqu 'l haw'.
O xi ħlewwa! X'armonija!
Dal-familji magħqudin
Mank li fil-Parlament tagħna,
Tista' sseħħ għaqda bħal din.
Forsi fuq l-eżempju tagħkom
Jimxi wkoll bl-akbar unjoni,
Il-każini u l-kunsilli
U l-Gvern u l-Oppożizzjoni.
Bilfors dan l-isbaħ rigal
Li żżewwiġtu fil-Karnival!

RIMA 5

Frattarija u bluhat
Il-bigilla mhix stuffat
Mhix stuffat din il-bigilla
U hekk spiċċajna dil-Qarçilla. X2

KITBA

Trevor Żahra

PRODUZZJONI U

DIREZZJONI

Joseph Galea

MUŻIKA

Luke Vella

ATTURI

Nutar

Patrick Tanti

Għarusa

Maria Farrugia

Ġenituri

Stephanie Sacco

Nathaniel Galea

Għarus

Fabio Mifsud

Ġenituri

Rachel Micallef

Matthew Balzan

Xhieda

Ryan Galea

Sandro Vella

Organizzaturi

Karl Schembri

Svetlana Camilleri

KOSTUMI

Loui Noir

Marika Zarb

TIKKA BANDA

Kurunetta

Norbert Mintoff

Joshua Farrugia

Flikornu Tenur

Justin Formosa

Trumbun

Antoine Schembri

Baxx

René Barbara

Perkussjoni

Clayton Gomez Blanco

IRTOKK

Make Up by Dea

Deandra Bugeja

PROPS

Anthony Buhagiar

FOTOGRAFIJA

Dorian Bugeja

KONSULENTI

Prof. Bernard Micallef

Dr. Olvin Vella

QARREJJA TAL-PROVI

Joseph P. Borg

Reno Fenech



TIKKA BANDA



L-Università
ta' Malta



HORIZONS

FESTIVALS
MALTA